

# Kærunevndin hjá Arbeiðsloysisskipanini

Postsmoga 3264 • FO - 110 Tórshavn • tlf. 315916 • fax. 315916

Tórshavn, tann 15. mai 1998

Hanus Lydersen  
Geilin 38  
FO - 700 Klaksvík

Vísandi til kærur móttikin hjá kærunevndini tann 25.10.1996.

Í skrivi, dagfest 23.10.1996, hava tygum kært avgerðina hjá Als, um at sýta tryggingarútgjald í 4 vikur vísandi til, at tygum, uttan haldgóða grund, hava sagt tygum sjálvan úr starvi.

Á fundi tann(5. februar 1998) varð kæra tygara viðgjørð í kærunevndini.

Tygum vísa í kæruni til avgerð, sum fráboðað í skrivi, dagfest 24. september 1996, og til niðurstøðu hjá Als, í sambandi við fund á Als, tann 11. oktober 1996, um at avgerðin ikki verður broytt.

Tygum gera gáldandi, at “skiljast eigur staðiliga millum uppsøgn vegna viðurskifti, sum ganga upp á vilja og/ella evnini hjá tryggingartakaranum og so umstøður, sum tryggingartakaran ikki hevur ræði á sjálvur.” Víst verður til viðlagdu frágreiðing, har tygum lýsa umstøðurnar til stöðutakan tygara í sambandi við uppsøgn. Sagt verður í hesum sambandi, at tygum “ikki mangla viljan, men meta tygum ikki hava evnini til at fara undir umrødda arbeiðið”. Upplýst verður, at tygum hava gjørt “alt fyri at fáa neyðugar broytingar í, soleiðis at tygum fáa røkt-arbeiði tygara til lítar”, men ynski tygara eru ikki gingin á mæti, hóast “arbeiðsgevarin uttan stórvægis hóvasták” kundi “fingið kabalina at gingið upp til frama fyri allar partar”.

Nevnda frágreiðing, ið er viðlögð kæruni, lýsir arbeiðið hjá tygum sum lærari. Trupulleikin, sum tygum lýsa hann, er at tygum í stóran mun skulu taka tygum av trimum børnum, ið krevja serliga hjálp og undirvísing.

Við skrivi, dagfest 9. oktober 1997, hevur kærunevndin fingið ummælið hjá Als av kæruni.

Als vísir sum grundarlag fyri avgerðini á § 10, stk. 1 í Als-lógini.

Viðlagt ummælinum er m.a.:

- intern útskrift úr útgjaldsskipanini hjá Als, har sæst, at tygum fyrst eru settur ikki at skula hava karantenu, grundað á, at tygum hava havt haldgóða grund til at siga tygum úr starvi, sambært fráboðan frá Føroya Lærarafelag.

- skriv frá Als, dagfest 1. oktober 1996, har Als boðar tygum frá, at Als er komin til aðra niðurstøðu enn áður fráboðað tygum, og at tygum fáa 5 dagar bíðitíð, og 4 vikurs karantenu, og at karantenan er galdandi, eftir at bíðitíðin er farin,
- skriv frá tygum, ið Als hevur móttikið tann 9. september 1996, har tygum upplýsa, at tygum hava "tosað við faklærd fólk, og kunnu tey bert siggja vansan við at hava so nógvar næmingar við serligum tørv",
- skriv frá Føroya Lærarafelag til Als, dagfest 10. september 1996, har tað verður váttað, at tímatalvan hjá tygum "var heilt órimulig og setti størri krøv enn rímuligt er at seta einum einstøkum lærara, um hann skal gera sítt arbeiði til lítar".

Als-lógin § 10 sigur at: "Tryggingartakari, sum verður uppsagdur av egnum ávum, missir rætt til tryggingarútgjald í 4 vikur. Sama regla er galdandi, um so er, at tryggingartakari uttan haldgóða grund sigur seg úr starvi."

Tá arbeiðsgevarin hjá tygum hevur sett tygum í starv og lagt ta tímatalvu, ið tygum skuldu arbeiða eftir, leggur kærunevndin til grund, at arbeiðsgevarin eisini hevur mett um førleikan hjá tygum til at røkja tað ávísa arbeiðið og er komin til ta niðurstøðu, at tað varð forsvarligt at seta tygum at røkja hetta starv.

Kærunevndin hevur undir síni viðgerð av kæruni, serliga lagt til merkis, at einki er upplýst um, at Føroya Lærarafelag hevur tikið stig til at gera nakað við trupulleikan, í sambandi við at felagið metir, at tímatalvan hjá tygum "var heilt órimulig og setti størri krøv enn rímuligt er at seta einum einstøkum lærara, um hann skal gera sítt arbeiði til lítar".

Um Føroya Lærarafelag ikki hevur funnið grundarlag fyri at taka stig í málinum, metir kærunevndin heldur ikki, at tygum kunnu hava havt haldgóða grund til at siga tygum úr starvi.

Orsøkin til at Føroya Lærarafelag ikki hevur tikið stig til at gera nakað við málið, kann eisini vera tann, at Føroya Lærarafelag ikki hevur verið kunnað um málið, áðrenn tygum søgdu tygum úr starvi.

Kærunevndin metir, at um hetta er orsøkin, so hava tygum ikki í nóg stóran mun roynt at fingið eina loysn í málinum, áðrenn tygum søgdu tygum úr starvi.

Vísandi til hetta, er tað niðurstøðan hjá kærunevndini, at tygum ikki hava havt haldgóða grund til at siga tygum úr starvi, og kærunevndin avgjordi við hesi grundgeving at staðfesta avgerðina hjá Als um, at tygum skulu missa rætt til tryggingarútgjald í 4 vikur.

Sambært viðmerkingunum til § 10 í Als-lógini, verða tær 4 vikurnar roknaðar frá tí degi, arbeiðsviðurskiptið er hildið uppat.

Sum § 12 í Als-lógini er orðað, verða eisini bíðidagarnar roknaðir frá tí degi, arbeiðsviðurskiptið er hildið uppat.

**Tygum hava sostatt rætt til tryggingarútgjald, tá 4 vikur eru farnar frá tí degi, arbeiðsviðurskifti tygara er hildið uppat, uttan bíðitíð, við tað at bíðitíðin tá er farin.**

Henda avgerð er endalig innan fyrisitingina og kann sostatt ikki kærast til annan fyrisitingarligan myndugleika.

Kærunevndarinnar vegna



Kristina Samuelsen

Formaður fyrri kærunevndina

Avrit av hesum skrivi er sent til Arbeiðsloysisskipanina.